

(١)

MA'ANAR SHAHADA DA MATSAYIN SHAHIDAI

Godiya ta tabbata ga Allah Ubangijin talikai, wanda a cikin littafinsa mai girma yake cewa: **((Su kuwa shahidai suna da lada gami da haske a wurin Ubangijinsu))**. Ina shaida wa babu abin bauta wa da gaskiya sai Allah shi kadai, ba shi da abokin tarayya.. Ina shaida cewa lallai shugabanmu, kuma Annabinmu Muhammadu, bawan Allah ne, kuma Manzonsa. Ya Ubangiji ka yi masa salati, shi da Alayensa da Sahabbansa, da duk wanda ya bi su da kyautatawa har zuwa ranar sakamako.

Bayan haka:

Lallai Allah Madaukakin Sarki yana da **bayin da ya zaɓe su, kuma keɓance su da darajar shahada**, Allah mai girma yana cewa: **((An yi haka ne domin Allah ya jarrabi muminai; a kuma bambance waɗanda suka tabbata akan imani, a kuma karrama wasu mutane da matsayin yin shahada akan hanyar sa..))**, saboda girma da darajar shahada ne ma'anonin sunayenta suka yawaita, shahidai ne su; saboda Allah Madaukakin Sarki da Mala'ikunsa (Alaihimus Salam) sun yi masu shaidar cancantar shiga aljanna.. Shahidai ne su, saboda su rayayyu ne a wurin Ubangijinsu da yake azurta su.. Shahidai ne su saboda suna ganin abin da Allah Madaukakin Sarki ya tanadar masu na ni'imomi, shahidai ne su saboda sun ga gaskiyar alkawarin da Allah mai girma ya yi masu, da ma wasu ma'anonin masu kyau, waɗanda suke kara wa kalmar shahada

(۲)

girma da daraja, suke kuma bayyana matsayin shahidai a wurin Ubangijinsu, Allah Madaukakin Sarki yana cewa: **((Lallai ayyukan wafanda aka kashe su wajen daukaka kalmar Allah ba za su taɓa faɓi ba. Da sannu Allah zai shiryatar da su, ya kuma natsar masu da zukatansu. Zai kuma shigar da su aljannar da ya yi masu bayani))**).

Babu abin da ya kai a yi fata na gari wajen samun rahamar Allah, sama da **mutumin da ya sadaukar da rayuwarsa saboda kasarsa**, da ba ta kariya, ya kuma rasu saboda haka, inda zai sami matsayin shahada, wannan kam kasuwanci ne mai riba da sam babu asara a ciki, Allah Mai girma yana cewa: **((Lallai tabbas Allah Madaukakin Sarki ya sayi rayukan muminaɗi da dukiyoyinsu akan zai ba su aljanna..))**, lallai mukamin shahada ɗaya ne daga cikin manyan mukamai a wurin Allah Madaukakin Sarki.

Ita shahada akan hanyar Ubangiji Madaukakin Sarki ta kasu kashi - kashi ne, mafi girma da matsayin cikinsu, ita ce **shahadar da ake yi wajen fuskantar makiya, saboda bai wa kasa kariya, da neman yardar Allah mai girma da buwaya**, Annabi (Sallallahu alaiHi wa sallam) yana cewa: **(Babu abin da Allah Madaukakin Sarki ya fi so sama da ɗigo biyu, da kuma tabbai biyu; ɗigon hawayen da ya fito sakamakon tsoron Allah, da ɗigon jinin da aka shekar saboda Allah Madaukakin Sarki, tabbai biyun kuma su ne: tabon da aka ji wa mutum akan hanyar Allah, da tabon alamar farali daga cikin farilan da Allah mai girma ya farlanta)**.

(۳)

Akwai nau'oi na shahada da ba sa kasa da daraja gami da matsayin wannan, a cikinsu akwai: **duk wanda ya yi shahada wajen bai wa kasarsa kariya, ko bai wani wani abu na cikin kayan albarkatun kasa kariya, ko ta dalilin aikinsa da yake yi domin cigaban kasa;** kaman dan sanda da yake tsare wuraren ibada, da wanda yake kare masu zuwa yawon shakatawa a kasarmu, da wanda yake bai wa wuraren kayan tarihi kariya, wanda zai yi shahada saboda ikhlasinsa wurin gabatar da aikinsa, da fatansa na ganin ya gabatar da aikinsa kaman yanda ya kamata, da duk wanda yake bin irin wannan gwadaben, to dukansu suna yi ne fisabilillah, kaman ma'aikacin da yake kiyaye dukiyar al'umma, ya kuma yi shahada saboda haka.

Haka ma **wanda aka kashe wajen bai wa kansa kariya, ko bai wa waninsa, ko wajen kare mutuncinsa, ko mutuncin waninsa, ko wajen kare dukiyarsa, ko dukiyar waninsa,** shi ma shahidi ne, Manzon Allah (Sallallahu alaiHi wa sallam) yana cewa: **(Duk wanda aka kashe shi wajen kare dukiyarsa shahidi ne, wanda aka kashe shi wajen kare ransa shahidi ne, wanda aka kashe shi wajen kare addininsa, wanda aka kashe shi wajen kare iyalansa shahidi ne),** duka wadannan suna bai wa kasarsu, da albarkatun cikinta ne kariya, suna kare dukiyoyi, da rayuka, da mutuncin da addinin Musulunci ya haramta yi masu ta'addanci, ya kuma bayar da umurnin a kiyaye su, a kuma ba su kariya, Manzon Allah (Sallallahu alaiHi wa sallam) yana cewa: **(Jinin Musulmi da dukiyarsa da mutuncinsa sun haramta wani Musulmi ya keta su).**

(٤)

Ganin cewa shahada wata babbar kyauta ce da Allah mai girma da buwaya yake bayar da ita ga mafifitan halittunsa, bayan Annabawa, da Manzanni, hakan ya sanya suke a mafifincin matsayi a ranar alkiyama, a cikin sakamakon da shahada take gadarwa akwai: **lalali shahidai ba sa fuskantar tsanani wurin rasuwa**, Annabi (Sallallahu alaiHi wa sallam) yana cewa: **(Shahidi ba ya jin zafin kisa, sai gwargwadon irin yanda kowannenku yake jin sukar allura)**, suna kuma samun aminci ga barin azabar kabari da fitinar cikinsa, wani mutum ya ce: Ya Manzon Allah, mene ya sanya dukan muminai ana fitinarsu a cikin kabari, in banda shahidi shi kadai?, sai ya ce: **(Ai kuwa sarar takubban da suke kansa sun isa fitina)**, haka ma ayyukansu na gari ba sa yankewa har abada, Manzon Allah (Sallallahu alaiHi wa sallam) yana cewa: **(Ana dakatar da ayyukan duk wanda ya rasu banda wanda yake ribadi saboda Allah, shi kam lallai za a cigaba da bunkasa ayyukansa har zuwa ranar alkiyama, a kuma ba shi aminci ga barin azabar kabari)**, suna kuma da lada mai yawa, da manyan kyaututtuka, lallai shi shahidi "Ana gafarta masa ne tun farkon tunkudowar jininsa, za kuma a nuna masa mazauninsa a aljanna, a kuma tseratar da shi ga barin azabar kabari, a kuma amintar da shi ga barin razani mafi girma".

Haka ma za a tashi shahidi a ranar alkiyama ne cikin karamci, inda zai riƙa kamshin almiski, Manzon Allah (Sallallahu alaiHi wa sallam) yana cewa: **(Na rantse da wanda rayuwa ta take hannunsa, ba za taɓa ji wa wani rauni a hanyarsa ta daukaka kalmar Allah ba -Allah kadai ya san wanda ake ji wa**

(e)

rauni dominsa- face ranar alkiyama ya zo da launi irin launin jini, amma kamshinsa na almiski ne).

Wannan kenan, ina neman wa kai na da ku gafara daga Allah Madfaukakin Sarki..

Godiya ta tabbata ga Allah Ubangijin talikai, tsira da amincin Allah su tabbata ga cikamakin Annabawa da Manzanni, shugabanmu Annabinmu Muhammadu da Alayensa da Sahabbansa, da wafanda suka biyo bayansu.

Ya 'yan uwana Musulmai:

Lallai shahidanmu masu tsarki za su cigaba da dawwama a cikin tarihin al'umma, a matsayin misalai na sadaukar da kai, da gwarzantaka, da daraja, da kuma zamowarsu abin koyi, **Allah Madfaukakin Sarki ya so ne ya karrama su da rayuwa ta hakika, ta kuma har abada, rayuwar da ba ta da kama, Allah Mai girma yana cewa: ((Kada ku taba zaton cewa wafanda aka kashe akan hanyar Allah matattu ne, a'a, a raye suke, rayuwar da Allah ya bar wa kan sa sani, suna nan wurin Ubangijin su ana azurta su da arziki mai faranta rai da Allah ne kawai ya sani. Farin-ciki da murna sun lullube fuskokin su sakamakon abin da Allah ya ba su na wasu abubuwa da aka keɓance su da su saboda falalar sa, suna kuma farin-ciki da murna da 'yan uwan sun da suka bari a raye a duniya suna tsaye akan**

(٦)

hanyar imani da jahadi, da cewa lallai babu tsoron wani abin ki da zai same su, ba kuma sa bakin-ciki saboda wani abu da suke so da ya kufuce masu. Fuskokin shahidai suna walkiya saboda baiwar da Allah ya yi masu na ni'imar shahada, da ni'imar aljanna, da babban karramawar da aka yi masu, lallai shi Allah ba ya tozartar da ladan muminai)), Manzon Allah (Sallallahu alaiHi wa sallam) yana cewa: **(Ruhinsu suna cikin wasu korayen tsuntsaye, suna da fitilu da suke rataye a Al'arshi, suna kai- komonsu a cikin aljanna zuwa duk inda suke so, sannan su dawo zuwa wurin wadannan fitilun, sai Ubangijinsu ya yi masu wata duba, ya ce: Shin akwai wani abu da kuke sha'awa? Sai su ce: wane abu ne kuma za mu ji sha'awarsa, alhalin ga mu muna kai - komonmu a cikin aljanna zuwa duk inda muke so, aka yi masu haka har sau uku, da suka ga ba za a kyale su ba tare da tambaya ba, sai suka ce: Ya Ubangiji, muna son a mayar da ruhinmu cikin gangar jikkunanmu, saboda a sake kashe mu akan hanyarka, sa ya ga ba su da wata bukata, sai ya barsu).**

Lallai duk wanda ya roki Allah mai girma da buwaya shahada da gaskiya tare da ikhlasi, Allah Madaukakin Sarki zai kai shi matsayinta, Annabinmu (Sallallahu alaiHi wa sallam) yana cewa: **(Duk wanda ya roki Allah shahada da gaske, Allah zai kai shi mukamin shahidai, koda kuwa ya rasu akan shimfidarsa),** duk wanda aikinsa shi ne bai wa addininsa da kasarsa kariya, da kiyaye albarkatun kasar, aka kuma kashe shi akan hanyar Allah, to shahidi ne shi.

(Y)

Madalla da duk wanda Allah Madaukakin Sarki ya zaɓe shi, ya ba shi shahada, ya girmama shi da abokantakar Annabawa da Siddikai da salihai, wane kusanci da abokantaka ne suka kai wannan, Allah mai girma yana cewa: **((Duk wanda ya yi wa Allah Madaukakin Sarki da Manzon Allah (SallalLāhu alaiHi wa sallam) biyayya, ya mika-wuya a gare su, ya yarda da hukuncinsu, to, yana cikin waɗanda Allah ya yi masu ni'imar shiriya da dacewa a duniya da lahira, cikin Annabawansa da mabiyansu da suka gasgata su suka kuma bi hanyarsu, da waɗanda suka yi shahada a hanyar ɗaukaka kalmar Allah, da salihan bayin da zukatansu da ayyukansu suka kyautatu, wasu abokan tafiya ne suka fi waɗannan nagarta? Lallai abokin zamansu ba ya taɓewa, ba kuma ya kosawa da zantuttukansu))**

Ya Allah Ubangiji ka yi rahama ga shahidanmu, ka kiyaye mana kasarmu, da sauran kasashen duniya.